

رمضان المبارک اور

ہمارے اسلاف

www.KitaboSunnat.com

محمد عبید زینب

جامع السلطان قاہوین



بِسْمِ اللّٰهِ الرَّحْمٰنِ الرَّحِیْمِ
قُلْ اطِيعُوا اللّٰهَ
وَاطِيعُوا الرَّسُوْلَ

مجلس التحقیق الاسلامی اربعہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے
درج ذیل ای میل ایڈریس پر رابطہ فرمائیں۔

✉ KitaboSunnat@gmail.com

🌐 www.KitaboSunnat.com

بِسْمِ اللّٰهِ الرَّحْمٰنِ الرَّحِیْمِ

رمضان المبارک اور ہمارے اسلاف

اُمّ عبد مہیب

مشرّب علم و حکمت

کامران پارک زینبیہ کالونی نزد منصور ہسپتال روڈ ٹانہ دور

0321-4609092



رمضان المبارک اور ہمارے اسلاف

محمد عبدنیب _____ اہتمام

۵۱۳۳۴ _____ اشاعت اول

40/- _____ قیمت

برائے رابطہ: حافظ مستقر الرحمن فون: 0321-4213089

☆ دارالکتب اہلیتہ اقراء سنٹر غزنی سٹریٹ اردو بازار لاہور
Ph.: 042-37361505-37008768
Cell: 0333-4334804

☆ اسلام آباد مکان نمبر 264 گلی نمبر 90 سیکٹر 8/4- اسلام آباد۔
فون: 0300-5148847

البلاغ

شالہ ایڈیٹر 8-ف مرکز اسلام آباد
051-2281420, 0300-5205050

لوگر ڈیزائنر مارک ہاؤس ٹیلر روڈ لاہور
042-35717842-3, 0300-8880450

عنان پالہ سوال روڈ 1-G مرکز اسلام آباد
051-2224146-7, 0300-5205080

6 GL ٹیلیفونی ٹاور بالتحال بیس ماڈل ٹاؤن ٹیک روڈ لاہور
042-35942233, 35942277, 0300-6112240

فہرست

۴	خطبہ مسنونہ
۶	تخن وضاحت
۷	رمضان المبارک کا اختصاص و امتیاز
۱۰	اسلاف سے مراد؟
۱۲	انتظار کی حدت و لطافت
۱۷	انداز احترام و محبت
۲۵	اسلاف کے ہاں گرمی اور سفر میں روزے
۳۶	اسلاف اور تلاوت قرآن حکیم
۵۰	ہمارے اسلاف اور آخری عشرہ رمضان
۵۲	حاصل کلام

خطبہ مسنونہ

إِنَّ الْحَمْدَ لِلَّهِ، نَسْتَعِينُهُ وَنَسْتَغْفِرُهُ، وَنَعُوذُ بِهِ مِنْ شُرُورِ أَنْفُسِنَا
مَنْ يَهْدِهِ اللَّهُ فَلَا مُضِلَّ لَهُ، وَمَنْ يُضِلِّ فَلَا هَادِيَ لَهُ وَأَشْهَدُ أَنْ لَا إِلَهَ
إِلَّا اللَّهُ، وَأَشْهَدُ أَنَّ مُحَمَّدًا عَبْدُهُ وَرَسُولُهُ

﴿يَا أَيُّهَا النَّاسُ اتَّقُوا رَبَّكُمُ الَّذِي خَلَقَكُمْ مِنْ نَفْسٍ وَاحِدَةٍ وَخَلَقَ
مِنْهَا زَوْجَهَا وَبَثَّ مِنْهُمَا رِجَالًا كَثِيرًا وَنِسَاءً وَاتَّقُوا اللَّهَ الَّذِي
تَسَاءَلُونَ بِهِ وَالْأَرْحَامَ إِنَّ اللَّهَ كَانَ عَلَيْكُمْ رَقِيبًا﴾

﴿يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ وَلَا تَمُوتُنَّ إِلَّا وَأَنْتُمْ
مُسْلِمُونَ﴾

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا يُصْلِحْ لَكُمْ
أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا
عَظِيمًا﴾

(صحیح سنن ابی داؤد، للالبانی، الجزء الثانی، رقم الحدیث: ۱۸۶۰)

”بے شک حمد اللہ ہی کے لیے ہے، ہم اسی سے مدد طلب کرتے ہیں، اسی سے مغفرت چاہتے ہیں اپنے نفس کی برائیوں سے اللہ کی پناہ مانگتے ہیں جسے اللہ ہدایت دے اسے کوئی گمراہ کرنے والا نہیں اور جسے وہ گمراہ کرے اسے کوئی ہدایت دینے والا نہیں اور میں گواہی دیتا ہوں کہ اللہ کے سوا کئی اور الہ نہیں، محمد ﷺ اس کے بندے اور رسول ہیں۔“

”اے لوگو! اپنے رب سے ڈرو جس نے تم کو ایک جان سے پیدا کیا اور اسی جان سے اس کا جوڑا بنایا اور ان دونوں سے بہت مرد و عورت دنیا میں پھیلا دیئے اس خدا سے ڈرو جس کا واسطہ دے کر تم ایک دوسرے سے اپنے حق مانگتے ہو، اور رشتہ و قرابت کے تعلقات کو بگاڑنے سے پرہیز کرو۔ یقین جانو کہ اللہ تم پر نگرانی کر رہا ہے۔“ (سورہ نساء، آیت نمبر ۱)

”اے لوگو، جو ایمان لائے ہو! ڈرو اللہ سے جس طرح اس سے ڈرنے کا حق ہے اور تمہیں موت نہ آئے مگر اس حال میں کہ تم اس کے مطیع و فرمان بردار ہو۔“

(سورہ آل عمران، آیت نمبر ۱۰۲)

”اے لوگو جو ایمان لائے ہو، ڈرو اللہ سے اور بات سیدھی سیدھی کہو، اس طرح وہ تمہارے اعمال کی اصلاح فرمادے گا، تمہارے گناہ معاف کر دے گا، جس نے اللہ اور اس کے رسول ﷺ کی اطاعت کی اس نے بڑی کامیابی حاصل کی۔“

(سورہ احزاب، آیت نمبر ۷۰-۷۱)

بِسْمِ اللّٰهِ الرَّحْمٰنِ الرَّحِیْمِ

سخن وضاحت

رمضان المبارک کے حوالے سے بہت سی کتابیں اور کتابچے چھپ چکے ہیں اور مزید ہر سال نئے انداز سے شائع بھی ہوتے رہتے ہیں۔ عوام کی ضرورت کو دیکھتے ہوئے احقر نے بھی کوشش کی۔ چنانچہ اعتکاف اور خواتین، روزوں کے مسائل مختصر، سحری، افطاری اور افطاریاں، چاند رات، نیا چاند اور ہماری روایات، روزہ اور جدید طبی مسائل، وغیرہ مرتب کئے لیکن میری یہ دلی خواہش تھی کہ رمضان المبارک میں جس انداز سے سلف صالحین صوم اور قیام اللیل کا اہتمام کرتے تھے وہ لوگوں کے سامنے لایا جائے۔ کیوں کہ ہمارا پیش رو تو یہی معزز اور مکرم طبقہ ہے۔ اپنی عبادت اور عمل کو سنوارنے کے لیے بار بار ان کے حالات پڑھنے چاہئیں۔

زیر نظر مختصر کتابچے میں جو کچھ پیش کیا گیا ہے حتیٰ الامکان اس کے لیے صحت کا بھی التزام کیا ہے البتہ سلف کے بعض واقعات کے متعلق تحقیق نہیں ہو سکی۔ مجھے امید ہے کہ ان شاء اللہ وہ بھی صحیح ہوں گے۔ یوں بھی صحابہ کرام اور تابعین کے عہد کے واقعات کی تحقیق اور تخریج، حدیث کی تحقیق و تخریج کی نسبت زیادہ مشکل ہے گو ناممکن نہیں ہے۔ بہر حال اصل مقصد تو ان اسلاف کی مثالوں کو سامنے رکھتے ہوئے اپنے عمل میں اخلاص شامل کرنا ہے۔ اللہ کرے ہم ایسا کرنے میں کامیاب ہو جائیں، اور ہمارا ماہ صوم اور عمل صیام بھی اللہ کے ہاں وزن دار اور بیش قیمت ٹھہرے۔ آمین

خیر اندیش: ام عبد نیب

رجب ۱۴۳۴ھ

رمضان المبارک کا اختصاص و امتیاز

رب کریم کا فرمان ہے:

وَرَبُّكَ يَخْلُقُ مَا يَشَاءُ وَيَخْتَارُ مَا كَانَ لَهُمُ الْخِيَرَةُ (القصص: ۲۸)

”وہ تمہارا رب جو چاہتا ہے پیدا کرتا ہے اور جسے چاہتا ہے اسے چن لیتا

ہے۔ (اس میں) ان میں سے کسی کو اختیار نہیں ہے۔“

رمضان المبارک وہ ماہ مقدس ہے جسے اللہ تبارک و تعالیٰ نے تمام مہینوں پر فضیلت عطا کی ہے اور اسے نزول قرآن حکیم کے لیے چن لیا۔ گو سال بھر میں اور بھی ایام ہیں جنہیں عام دنوں پر فضیلت حاصل ہے جیسے عشرہ ذوالحجہ، ایام تشریق، ایام العیدین، یوم عاشوراء، اور حرمت والے مہینے لیکن ماہ رمضان کا یہ امتیاز اور اختصاص ہے کہ یہ پورا مہینہ ہی عبادت کا مہینہ ہے۔ اس مہینے کے اختصاصات پر نظر دوڑائی جائے تو درج ذیل عنوانات اس کی پیشانی پر ہیروں کی طرح جگمگاتے نظر آتے ہیں۔

☆ اس مبارک مہینے میں قرآن حکیم کے نزول کی ابتداء ہوئی۔ ارشاد ہے:

شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ

الْهُدَىٰ وَالْقُرْآنَ فَمَنْ شَهِدَ مِنْكُمُ الشَّهْرَ فَلْيَصُمْهُ (البقرة: ۱۸۵)

”رمضان وہ مہینہ ہے جس میں قرآن حکیم نازل کیا گیا جو انسانوں کے لیے سراسر ہدایت ہے اور ایسی واضح تعلیمات پر مشتمل ہے جو راہِ راست دکھانے والی اور حق و باطل کا فرق کھول کر رکھ دینے والی ہیں لہذا جو شخص اس مہینے کو پائے اس پر لازم ہے کہ اس مہینے کے روزے رکھے۔“

○ لوح محفوظ سے آسمان پر قرآن حکیم کا نزول بھی اسی مہینے کی رات لیلة القدر میں ہوا۔ ارشاد ہے:

إِنَّا أَنْزَلْنَاهُ فِي لَيْلَةِ الْقَدْرِ (القدر: ۱)

”ہم نے اس (قرآن) کو قدر والی رات میں نازل کیا۔“

○ یہ وہ مقدس مہینہ ہے جس کا روزہ اگر ایمان کی حالت میں ثواب کی نیت سے رکھا جائے تو پہلے سارے گناہ معاف ہو جاتے ہیں۔ (بخاری: ۳۰۱۳)

○ یہ وہ ممتاز و بابرکت مہینہ ہے جس میں شیاطین جکڑ دئے جاتے ہیں۔

(بخاری: ۳۲۷۷۔ مسلم: ۱۰۷۹)

○ یہ وہ ماہِ منور ہے جس میں دوزخ کے دروازے بند کر دئے جاتے ہیں اور

جنت کے دروازے کھول دئے جاتے ہیں۔ (بخاری: ۳۲۷۷۔ مسلم: ۱۰۷۹)

○ یہی وہ معزز اور مکرم مہینہ ہے جس میں روزہ دار کو ربِّ کائنات دوسر تیس عطا

کرتا ہے: ایک افطار کے وقت اور دوسری رب العزت کے حضور میں حاضر ہوتے وقت حاصل ہوگی۔ (بخاری: ۱۹۰۴۔ مسلم: ۱۱۵۱)

○ اس شہر کریم میں ایک ایسی رات ہے جو ہزار راتوں سے بھی افضل ہے، ارشاد ہے:

لَيْلَةُ الْقَدْرِ خَيْرٌ مِّنْ أَلْفِ شَهْرٍ (القدر: ۳)
 ”قدر کی رات ہزار مہینوں سے بہتر ہے۔“

○ یہ وہ ماہِ محبوب ہے جس میں روزہ دار کے منہ کی بوبر کریم کے ہاں مشک و کستوری سے بھی زیادہ محبوبیت کا درجہ حاصل کر لیتی ہے۔ (بخاری: ۱۸۹۴)

○ یہ وہ ماہِ مبارک ہے جس میں کیا ہوا عمرہ حج کے ثواب کے برابر ثواب کا حامل ہے۔ (ابن ماجہ: ۲۹۹۲۔ بخاری: ۷۲۸۔ مسلم: ۱۳۵۶)

○ یہ وہ ماہِ مقدس ہے جس میں عبادتِ صوم ادا کرنے والے کے لئے روزہ جہنم کے عذاب سے ڈھال بن جاتا ہے اور اسے جہنم کی آگ سے بچانے کا ذریعہ بن جاتا ہے۔ (بخاری: ۱۸۹۴)

○ یہ وہ ماہِ عبادت ہے جس میں رب العزت سے قربت حاصل کرنے کے لئے دنیا و مافیہا سے کٹ کر مساجد میں اعتکاف کیا جاتا ہے، جس کی فضیلت عام دنوں میں کئے گئے اعتکاف کی نسبت بڑھ کر ہے۔

رمضان المبارک اور ہمارے اسلاف

○ یہ وہ ماہِ مکرم ہے جس میں رسول اللہ ﷺ جبریل امین کے ساتھ مل کر قرآن حکیم کی دہرائی کرتے تھے۔ (بخاری، کتاب بدء الوحي)

○ یہی وہ ماہِ منور ہے جس کی منور راتوں میں اللہ کے بندے مل کر اللہ کے حضور قیام اللیل کرتے ہیں۔

○ یہ وہ ماہِ خیر ہے جس میں نبی اکرم ﷺ جو دو سخاوت میں عام مہینوں کی نسبت کئی گنا زیادہ متحرک ہو کر تیز ہوا کو بھی پیچھے چھوڑ دیتے تھے۔

اس قدر خیر و برکت اور عزت و احترام کے حامل مہینے میں ہمارے اسلاف کی حالت کیا ہوتی تھی؟ وہ اس مقدس مہمان کا استقبال کتنے ذوق و شوق سے کرتے تھے؟ آئیے! ذرا پیچھے پلٹ کر ان کے عہد زریں پر نظر دوڑائیں اور اپنے دل و دماغ کو رمضان کریم کی مبارک گھڑیوں میں تقویٰ اور صبر و شکر کی دولت سے مالا مال کرنے کے لئے ان کی عاداتِ رمضان کا جائزہ لیں۔

لیکن اس سے پہلے یہ سمجھ لیں کہ اسلاف سے مراد کون لوگ ہیں؟

اسلاف سے مراد؟

اسلاف، سلف کی جمع ہے جس کا مطلب ہے پہلا اور اسلاف سے مراد ہے پہلے لوگ۔ اصطلاح شریعت میں اسلاف سے مراد وہ تمام اصحاب ہیں جن کا عہد نبی اکرم ﷺ کے عہد سے قریب ہے۔ مثلاً صحابہ کرام، تابعین عظام، تبع تابعین۔

نبی اکرم ﷺ نے ان تینوں ادوار کے متعلق فرمایا:

خَيْرُ امْتِي قُرْنِي، ثُمَّ الَّذِينَ يَلُونَهُمْ، ثُمَّ الَّذِينَ يَلُونَهُمْ

”میری امت کے بہترین لوگ وہ ہیں جو میرے زمانے میں ہیں، پھر وہ جو

ان کے بعد ہیں، پھر وہ جو ان کے بعد ہیں، پھر وہ جو ان کے بعد ہیں۔“

(بخاری: ۳۶۵۰)

اس فرمان رسالت مآب ﷺ کی روشنی میں صحابہ کرام، تابعین اور تبع تابعین

ان تینوں اصحاب کے ادوار خیر القرون کی ضیا پاشیوں کا منبع و مرکز ہیں۔

ان میں سے سب سے پہلا دور صحابہ کرام کا ہے جن کے متعلق نبی اکرم ﷺ

نے فرمایا:

فَعَلَيْكُمْ بِسُنَّتِي وَسُنَّةِ الْخُلَفَاءِ الْمُهَدِّينِ الرَّاشِدِينَ تَمَسَّكُوا بِهَا

وَعَضُّوا عَلَيْهَا بِالنَّوَاجِذِ، وَإِيَّاكُمْ وَمُحَدَّثَاتِ الْأُمُورِ فَإِنَّ كُلَّ مُحَدَّثَةٍ

بِدْعَةٌ وَكُلُّ بَدْعٍ ضَلَالَةٌ

”میری سنت اور میرے خلفائے راشدین مہدیین کی سنت کو مضبوطی سے،

دانتوں کے ساتھ پکڑ لینا، اور نئے نئے کاموں سے بچنا کیوں کہ (دین میں) ہر نیا

کام بدعت ہے اور ہر بدعت گمراہی ہے۔“ (ابوداؤد: ۴۶۰۷)

قرآن و سنت پر عمل کرنے کے لحاظ سے یہ تینوں ادوار اسلام کا ہر اول دستہ اور

ہمارے لئے مشعلِ راہ ہیں۔ یہ سب وہ محترم شخصیات ہیں جنہیں اللہ تعالیٰ نے شمع رسالت سے براہِ راست اور قریب ترین ذرائع سے فیض یابی اور اکتسابِ دین کے مواقع فراہم کئے۔

ان ادوار میں دین کا چشمہ صافی خالص تھا۔ اسلاف کی یہ بھرپور کوشش رہی کہ اس چشمہ خالص پر بدعات و خواہشات اور باطلانہ عقائد اور نظریات کی دھول بھی نہ پڑے۔ وہ اسے خالص رکھنے کے لئے ہر ممکن اہتمام کرتے تھے۔

خیر القرون کے بعد وہ اصحاب جنہوں نے اپنی زندگی صحابہ اور تابعین ہی کے رنگ ڈھنگ پر گزاری، عبادات و معاملات میں قرآن و سنت کو ہی پیش پیش رکھا، زہد و ورع میں اسلاف ہی سے خوشہ چینی کی، ان تمام اصحاب کو سلف صالحین کے مشترکہ نام سے یاد کیا جاتا ہے۔

اب آئیے، اسلاف سے متعلق یہ دیکھیں کہ وہ رمضان کریم میں کیا کرتے تھے، وہ کس اہتمام کے ساتھ اس کی معیت میں اپنے نفس کو پابند کرتے تھے۔

انتظار کی حدت و لطافت:

صحابہ کرام اور سلف صالحین رمضان کی اہمیت و فضیلت سے پوری طرح واقف تھے اور واقف کیوں نہ ہوتے؟ وہ تو قرآن حکیم اور احادیث کو بار بار سنتے اور پڑھتے تھے۔ صحابہ کرام نے تو عملی طور پر عہد رسالت میں اس کی روشن راتوں

اور ضیاءِ صبحوں کا مشاہدہ کیا تھا۔

ہمارے اسلاف اس ماہِ غفران کا انتظار اس طرح کرتے جیسے کوئی نوعِ دوس اپنے شوہر کا انتظار کرتی ہے۔ چنانچہ بعض اسلاف سال بھر میں سے چھ ماہ یہ دعا کرتے ہوئے گزار دیتے کہ اللہ تعالیٰ ہمیں رمضان شریف کے سعید دن اور رات تک پہنچائے۔ اور رمضان گزر جانے کے بعد چھ ماہ اس دعا میں صرف کرتے کہ اللہ تعالیٰ ان کے رمضان میں کیے گئے اعمال کو شرفِ قبولیت سے نواز دے۔

(لطائف المعارف)

گویا ہمارے اسلاف یعنی صحابہ کرام، تابعین عظام اور تبع تابعین پورا سال رمضان کی رحمتوں اور برکتوں سے مستفید ہونے یا مستفید ہوتے رہنے کی حالت میں ہی گزار دیتے۔

کبھی وہ اس کے وصال پر خوشی خوشی اس کے آداب و احترام کے تقاضے پورے کرنے میں لگے رہتے اور کبھی اس کے چلے جانے پر۔۔۔ اس کی موجودگی میں کئے گئے عبادات و سلوک سے حاصل ہونے والی عطر بیزیوں کو دائمی بنانے میں کوشاں رہتے۔

اسلافِ عظام کا یہ شوق اور تمنا نبی ﷺ کی ہی اتباع میں تھی۔ آپ ﷺ بھی تو روزِ سب و شبانہ میں ہی رمضان کے انتظار میں مگن ہو جاتے۔ رمضان

المبارک کے لطف و کیف کو محسوس کرنے کے لیے پورا شعبان حالتِ صوم میں گزارتے۔ عائشہ صدیقہ رضی اللہ عنہا محبوب کائنات کے بارے میں فرماتی ہیں:

رسول اللہ صلی اللہ علیہ وسلم کو روزہ رکھنے کے لیے شعبان دیگر تمام مہینوں کی نسبت زیادہ محبوب تھا پھر آپ (اس ماہ میں اتنے روزے رکھتے کہ) اسے رمضان سے ملا دیتے۔ (ابوداؤد: ۲۴۳، کتاب الصیام)

وہ تو آپ صلی اللہ علیہ وسلم کی امت کے لیے شفقت و رافت تھی کہ نصف شعبان کے بعد عادت بنا لیے گئے روزوں کے علاوہ نفلی روزہ رکھنے سے روک دیا ورنہ تو سلف صالحین اور عوام بھی شعبان کو ہی رمضان میں تبدیل کر دیا کرتے۔

رمضان المبارک کی آمد کا یہ شوق و ذوق ہی تھا کہ چاند دیکھنے کے لیے صحابہ کرام اور ہمارے اسلاف بے تابانہ پہاڑیوں کی طرف دوڑتے، کھلے میدانوں میں بھی چاند دیکھنے کے لیے لوگ اکٹھے ہو جاتے۔

چاند دیکھتے ہی صحابہ کرام اور ہمارے اسلاف کے ہونٹوں پر وہ دعا آ جاتی جو نبی کریم صلی اللہ علیہ وسلم اپنے مبارک ہونٹوں سے نئے چاند کے طلوع پر پڑھا کرتے تھے۔

اللَّهُمَّ أَهْلَةَ عَلَيْنَا بِالْأَمْنِ وَالْإِيمَانِ وَالسَّلَامَةِ وَالْإِسْلَامِ، رَبِّي
وَرَبُّكَ اللَّهُ، هَلَالُ خَيْرٍ وَرُشْدٍ

”اے الہی اس چاند کو ہمارے لیے امن اور ایمان، سلامتی اور اسلام کی صورت

میں طلوع کر۔ اے چاند میرا اور تیرا رب اللہ ہے۔ یہ چاند خیر و رشد کا ہی ہو۔“

(ترمذی ۳۴۵۱۔ ابو داؤد: ۵۰۹۲)

صرف یہی نہیں، شمع رسالت کے پروانوں نے تو چاند دیکھنے کا طریقہ بھی

بیان کیا۔

سیدنا ابن عباس رضی اللہ عنہما سے روایت ہے کہ آپ چاند دیکھنے کے لیے چاند کی طرف منہ کر کے کھڑے رہنے کو ناپسند کرتے اور فرماتے۔ چاند دیکھ لیا اب اپنی راہ لو اور دعا کرو۔ (جو گزر چکی ہے)

(ترمذی: ۳۶۱۵۔ حاکم: ۲۷۵/۳۔ احمد: ۱۶۳/۱۔ الصحیحہ: ۱۸۱۶)

امام ابن شیبہ فرماتے ہیں: جب چاند دیکھو تو اس کی طرف منہ نہ اٹھائے رکھو، بلکہ دیکھنے کے بعد اتنا کہہ دینا ہی کافی ہے۔ رَبُّی وَرَبُّکَ اللّٰہُ۔ میرا رب اور تیرا رب اللہ ہے۔ (مصنف ابن ابی شیبہ: ۱۱/۸/۱۲)

جب نیا چاند طلوع ہو تو چاند کی پوجا کرنے والے اس کے سامنے قیام و سجود کرتے ہیں، ہمارے سلف اس بات کی بہت احتیاط کرتے تھے کہ کہیں اہل شرک و کفر سے مشابہت نہ ہو جائے اور احتیاط کیوں نہ کرتے، انہیں نبی کریم صلی اللہ علیہ وسلم کا یہ فرمان اچھی طرح یاد تھا:

من تشبه بقوم منهم (ابو داؤد: ۴۰۳۱)

”جس نے کسی قوم کی مشابہت کی تو وہ انہی میں سے ہے۔“

دعائے نبوی پر غور کیجئے تو پتا چلے گا کہ پہلے دعائیہ انداز اور خطاب اللہ رب العالمین سے ہے، اس کے بعد خطاب براہ راست چاند سے ہے..... نبی اکرم ﷺ نے چاند کا رب اور اپنا رب ایک ہی ذات کو قرار دے کر شمس و قمر کی پوجا کرنے والوں اور شرک کرنے والوں کی کمر توڑ کر رکھ دی۔

کاش! سلف صالحین کی طرح ہم بھی نبی اکرم ﷺ کی اتباع میں چاند دیکھ کر اس دعا کو اسی انداز اور اخلاص کے ساتھ پڑھا کریں اور یہ کام برقی اور موصلاتی آلات سے اطلاع موصول ہونے پر نہ چھوڑ دیں۔



اندازِ احترام و محبت

قرآن حکیم کے نزول کی نسبت نے رمضان المبارک کو قدر و عظمت کو بے پایاں رفعتوں پر پہنچا دیا ہے۔ قرآن عزیز جو لوگوں کے لیے ہدایت، نورِ راہ اور نورِ منزل ہے جو کلامِ الرحمان ہے اور بندے کی اپنے معبود سے ہم کلامی کا ذریعہ اقدس ہے۔

مسلمان کی نظر میں تو وہ ڈبہ، وہ کاغذ، وہ غلاف، وہ جلد اور وہ رحل بھی باعثِ احترام اور وجہِ تسکینِ نظر ہوتے ہیں جس میں مصحفِ کریم رکھا جاتا ہے، پھر ان کی نظر میں اس ماہ مقدس کا کیسا احترام و عظمت ہوگا جسے خود رب العزت نے شرف و منزلت کی خلعت عطا کر دی ہے۔

رب کریم نے عبادتِ صوم فرض کر کے اس مہینے کے آداب و احترام کو مستقل تحفظ دے دیا۔ عبادتِ صوم اور نزولِ قرآن حکیم کی مناسبت سے احترامِ رمضان المبارک کے درج ذیل تقاضے ہیں:

○ اس کی آمد پر مسرت کا اظہار کرنا۔

○ روزے، قیامِ اللیل، تلاوت، ذکر و اذکار کا خصوصی اور زیادہ اہتمام کرنا۔

○ زیادہ سے زیادہ نیکیاں کرنا اور ہر گناہ سے اپنے آپ کو بچائے رکھنے کا عزم کرنا۔

○ مسلمان بہن بھائیوں کے لئے ایثار و سخاوت کا مظاہرہ کرنا۔

○ روزے کی حالت میں شہوتِ شکم و فرج سے بچنا۔

ان کے علاوہ رمضان المبارک کے احترام کا سب سے بڑا ظاہری پہلو یہ ہے کہ جسے کوئی شرعی عذر لاحق ہو اس کا بھی سرعام کھانے پینے سے رکے رہنا۔ مثلاً، بیمار، بچہ، مسافر، حائضہ و حاملہ وغیرہ

ایسے لوگوں کو اگر کچھ کھانے کی ضرورت ہو تو دوسرے لوگوں سے چھپ کر کھانا پینا چاہیے۔

صحابہ کرام احترامِ رمضان اور دن کو کھانے پینے سے رکے رہنے کے بارے میں اس قدر محتاط تھے کہ وہ اپنے ساتھ اپنے بچوں کو بھی روزہ رکھوا لیتے۔ چنانچہ سیدہ ربیعہ بنت معوذ بنی نضیر بیان کرتی ہیں: ہم بچوں سے رمضان کا روزہ رکھواتے اور انہیں اُدن سے بنے ہوئے کھلونے دے کر بہلاتے، جب کوئی بچہ کھانے کے لیے روتا تو اسے یہ کھلونا دے دیتے، یہاں تک کہ افطار کا وقت آجاتا۔

(صحیح بخاری: ۱۹۶۰)

بچے کو فرائض ادا کرنے کے مکلف نہیں ہیں لیکن انہیں بچپن ہی سے فرائض ادا

کرنے کی عادت ڈالنا چاہیے اور انہیں اسلامی شعائر کی اہمیت، فضیلت اور ان کے آداب سے عملی اور قوی طور پر روشناس کرانا چاہیے۔

سیدنا ابو امامہ رضی اللہ عنہ سے روایت ہے کہ میں نے رسول اللہ صلی اللہ علیہ وسلم کی خدمت میں عرض کیا: مجھے کسی ایسے عمل کا حکم دیجئے جس کے ذریعے میں جنت میں داخل ہو جاؤں؟

آپ صلی اللہ علیہ وسلم نے فرمایا: علیک بالصوم فانہ لا مثل لہ
 ”روزے کو لازم پکڑو کیوں کہ اس جیسا کوئی عمل نہیں۔“

اس کے بعد سیدنا امامہ رضی اللہ عنہ کے گھر میں دن کو دھواں تک نظر نہیں آتا تھا الا یہ کہ کوئی مہمان ان کے ہاں آجاتا۔

(ابن حبان: ۹۲۹۔ حاکم: ۱/۳۲۱۔ امام البانی نے اسے صحیح کہا ہے)

مہمان پر روزہ رکھنا فرض نہیں، اسے اجازت ہے کہ وہ رمضان میں سفر کی حالت میں روزہ چھوڑ دے اور بعد میں تعداد پوری کر لے لیکن اسے یہ اجازت نہیں ہے کہ وہ سرعام کھائے پئے۔ جس کے ہاں مہمان آجائے اور اس کا روزہ نہ ہو تو اسے جو کچھ پکا پکایا موجود ہو پیش کر دیا جائے۔ البتہ اگر کچھ بھی نہ ہو تو پھر پکانا مجبوری ہے۔

دور حاضر میں ہمارے معاشرے میں بچے اور دیگر عذر والے سرعام کھاتے

پیتے ہیں۔ دکانیں کھلی ہوتی ہیں۔ ہوٹلوں میں بھی کھانے پینے کا دور چلتا ہے، اس طرح مسافروں کی سہولت کی آڑ میں مقیم روزہ خور بھی ڈٹ کر کھاتے ہیں۔

رمضان میں سر عام کھانے پینے سے بچنا کیوں لازم ہے؟ اور اس میں کیا حکمت ہے؟ جب کہ صاحبِ عذر کے عذر کے متعلق پتا ہی ہوتا ہے۔ اس میں درج ذیل حکمتیں نظر آتی ہیں:

رمضان میں روزے رکھنے اور کھانے پینے سے رکے رہنے کی خوبی ہی اس ماہ مبارک کو دیگر مہینوں سے ممتاز کرتی ہے۔ اگر اس کا اہتمام نہ کیا جائے تو رمضان المبارک کی انفرادیت اور امتیازی حیثیت ختم ہو جائے گی۔

کھانے پینے اور پکانے کھانے سے رکے رہنے ہی سے مسلمان میں یہ احساس نمود پاتا ہے کہ میں مسلمان ہوں اور یہ اللہ تبارک و تعالیٰ کے حکم صوم پر کار بند رہنے کا مہینہ ہے۔

اگر رمضان میں دکانیں کھلی رہیں، بچے اور معذور سر عام کھاتے پیتے رہیں تو تندرست مسلمان کو بھی یہ شہ ملے گی کہ وہ روزہ نہ رکھے اور کھانے پینے میں مشغول رہے۔ جو لوگ واقعی روزہ نہیں رکھ سکتے ان کے روزہ رکھنے کی تمنا اور شوق کا تقاضا بھی یہی ہے کہ وہ اپنے آپ کو سر عام کھانے سے روک کر روزہ داروں کی کسی نہ کسی درجے میں مماثلت اختیار کریں۔ جس طرح جو شخص قربانی نہ دے سکے اسے بھی

حکم دیا گیا کہ وہ عید الاضحیٰ کی نماز ادا کرنے کے بعد ناخن اور بال کاٹ لے تو اسے بھی قربانی کرنے والوں کی طرح اجر مل جائے گا۔

رمضان المبارک عالمی سطح پر مسلمانوں کو عبادت اور تقدس کی فضا فراہم کرتا ہے، جو روزہ نہیں رکھ سکتا اسے بھی پابند کیا گیا کہ اس فضا کو قائم رکھنے میں دیگر تمام احکام و آداب کی پابندی کرے۔ اسی لیے معذور کے لیے تلاوت، قیام اللیل، سخاوت، دیگر نیکیاں کرنا، وغیرہ کی پابندی روزہ دار ہی کی طرح ہیں۔

رمضان کا روزہ ایک اجتماعی عبادت ہے، اس لیے ہر تندرست، بیمار اور صاحبِ عذر کو اس عبادت کی ادائیگی میں اپنا حصہ بقدر استطاعت شامل کر کے عند اللہ اجر و بشارت حاصل کرنی چاہئے۔

رمضان المبارک کا یہی احترام و اختصاص مسلمان سے مطالبہ کرتا ہے کہ وہ رمضان المبارک مسلمان معاشرے میں مسلمان حکومت کے زیر سایہ گزارے تاکہ رمضان جیسی اجتماعی عبادت کے روحانی و اجتماعی فوائد سے فیض یاب ہو سکے۔ جو لوگ غیر مسلم معاشرے اور غیر مسلم ملک میں بغیر کسی مجبوری کے رہتے ہیں، ان کے لیے جائز نہیں کہ وہ وہاں رہیں، اگر کسی کو مجبوری سے رمضان المبارک غیر مسلم ملک میں گزارنا پڑ جائے تو یہ ایک عذر ہے۔

(تفصیل کے لیے دیکھیے: کافروں کے ملک میں سکونت اور سفر کا حکم)

ہمارے اسلاف رمضان کے تمام احکام و آداب کو بجالانے میں پیش پیش رہتے اور کوشش کرتے کہ اس کا ٹھیک ٹھیک اہتمام کر سکیں،

سیدنا عدی بن حاتم رضی اللہ عنہ سے روایت ہے کہ جب یہ آیت نازل ہوئی: **يَتَّبِعَنَّ لَكُمْ لَخِيطُ الْأَبْيَضُ مِنَ الْخِيطِ الْأَسْوَدِ** (حتیٰ کہ سیاہ دھاری سفید دھاری سے ممتاز ہو جائے) تو میں نے ایک سیاہ دھاگا اور ایک سفید دھاگا لیا اور دونوں کو تکیے کے نیچے رکھ لیا اور انہیں رات کو دیکھتا رہا لیکن مجھ پر ان کے رنگ نہ کھلے۔ جب صبح ہوئی اور میں رسول اللہ صلی اللہ علیہ وسلم کی خدمت میں حاضر ہوا تو آپ صلی اللہ علیہ وسلم سے اس کا ذکر کیا: آپ نے فرمایا: تمہارا تکیہ تو بہت بڑا ہے جس میں دونوں افق سما گئے۔ پھر فرمایا: اس سے مراد رات کی تاریکی اور دن کی سفیدی ہے۔ اسی طرح کچھ صحابہ کرام سیاہ اور سفید دھاگے کو پاؤں میں باندھ لیتے اور یہ دیکھتے رہتے کہ وہ نون کا رنگ انگ انگ نظر آنے لگ گیا یا نہیں؟ (بخاری: ۱۹۱۷)

یہ صحابہ کرام کی احتیاط تھی، نبی اکرم صلی اللہ علیہ وسلم کے وضاحت فرمانے کے بعد وہ اس آیت کے مفہوم کو سمجھ گئے۔

اس کے بعد صحابہ کرام اور ہمارے اسلاف بھی سحری کے لئے سپیدہ سحر پر نظر رکھتے تھے اور افطار کے لئے یہ دیکھتے رہتے کہ سورج کی تکیہ ڈوب کر اسی کی سرخی کب غائب ہوتی ہے۔

روزہ رکھ کر اپنے آپ کو کمزور، تھکا تھکا محسوس کرانا اس عظیم عبادت کے آداب کے منافی ہے۔ مسلمان کو چاہیے کہ وہ ہر ایک عبادت کو پوری چستی، یکسوئی، مسرت اور اطمینان کے ساتھ ادا کرے۔ عبادت کی وجہ سے اس کے چہرے پر تروتازگی آنی چاہیے یہ نہ ہو کہ روزہ رکھنے کے بعد چہرے پر پشیمردگی چھا جائے۔

ہمارے اسلاف اس کا خاص خیال رکھا کرتے تھے۔ اسی لیے روزے کی حالت میں غسل کرنا، کنگھی کرنا، تیل لگانا، مسواک کرنا، خوشبو لگانا یہ سب جائز ہیں۔

سیدنا عبداللہ بن مسعود رضی اللہ عنہ کا قول ہے کہ جب کسی نے روزہ رکھنا ہو تو اسے (صبح اپنے بستر سے اور اپنے گھر سے) اس طرح اٹھنا چاہیے کہ بالوں میں تیل لگا ہوا ہو اور کنگھی کی ہو۔ (صحیح بخاری، اوائل باب اشغال فی الصوم)

دور حاضر میں اکثر لوگ روزہ رکھ کر چار پائی پر پڑے رہتے ہیں اور یہ محسوس کرتے ہیں کہ روزہ کی وجہ سے ان پر نقاہت طاری ہو گئی ہے۔

بعض لوگوں کا چہرہ ہی اترا اڑا ہوتا ہے۔

بعض لوگ ہار بار کہتے ہیں کہ: روزہ لگ رہا ہے..... پیاس بہت لگ رہی ہے..... آج تو تراویح بھی نہیں پڑھی گئی تھی اتنی کمزوری ہو گئی تھی..... اُف گرمی! ٹھنڈا پانی دیکھ کر پینے کو جی چاہ رہا ہے.....

اسی طرح افطار کے وقت اکثر افراد کھانے پینے پر پل پڑتے ہیں، ایک فرمانبردار بندے کا مزاج ایسا ہرگز نہیں ہونا چاہیے، اسے پورے تشکر اور اطمینان کے ساتھ کھانا پینا چاہیے۔

اسلام نے تو جماعت کھڑی ہو جانے کے باوجود مساجد کی طرف بھی دوڑ کر جانے سے روکا۔

اگر عبادت میں بھی ہنگامی حالت، تیزی، مارا ماری یا پہلے میں اور پہلے میرا والا معاملہ شامل ہو جائے تو پھر یہ عبادت نہیں رہتی۔ آپ ﷺ نے حج کرتے ہوئے سواریاں دوڑانے والے صحابہ کرام سے فرمایا: عَلَيْكُمْ بِالسَّكِينَةِ (تم پر سکون و وقار کے ساتھ چلنا لازم ہے جلدی دوڑانے میں نیکی اور خیر ہرگز نہیں۔

(صحیح بخاری، کتاب الناسک، رقم: ۱۸۱)



اسلاف کے ہاں گرمی اور سفر میں روزے

اللہ تبارک و تعالیٰ نے سورج اور چاند کی گردش کا ایسا نظام استوار کیا ہے کہ مختلف علاقوں میں کبھی راتیں بڑی ہوتی ہیں کبھی دن، جب دن بڑے ہوں اور گرمی کا موسم بھی ہو تو طویل دن کا روزہ رکھنا مشکل ہو جاتا ہے۔ دنیا میں کچھ خطے ایسے بھی ہیں جہاں شدید گرمی ہوتی ہے اور ۲۱، ۲۲ گھنٹے کا دن ہوتا ہے۔ پھر بھی الحمد للہ مسلمان بڑے اخلاص اور ہمت کے ساتھ روزے پورے کرتے ہیں۔

صحابہ کرام، تابعین، تبع تابعین اور سلف صالحین شدید گرمی کے روزے کو بہت محبوب رکھتے تھے۔ جس قدر دن لمبا ہوتا، پیش زیادہ ہوتی، اتنا انہیں روزہ رکھ کر اپنے رب کی بارگاہ میں تلاوت کرنے کا لطف زیادہ آتا، بے شک ان کی نظر میں جہنم کی آگ تھی، اس کے شعلے تھے، اس کی تپش تھی، ایسی آگ جو بڑے بڑے ستونوں میں بند کر دی گئی ہے۔ تلاوت کرتے ہوئے ان کی حالت ایسے ہوتی جیسے وہ جہنم کے دھانے پر کھڑے اہل جہنم کی چیخ و پکار سن رہے ہوں۔ انہیں پیپ، کچاہو اور کھولتا ہوا پانی پیتے ہوئے دیکھ رہے ہوں۔ تلاوت کرتے ہوئے جہنم کے خوف سے ان کی ہچکیاں بندھ جایا کرتی تھیں۔ جہنم کے خوف سے تو بعض نے ہنسنا بھی

چھوڑ دیا تھا۔

بعض رات بستر پر مشکل ہی سے پیٹھ لگاتے جب کہ بعض صرف اس لیے بھوکوں کو کھانا کھلاتے، نگوں کو کپڑے پہناتے اور لوٹڈی غلاموں کو آزاد کرتے تاکہ جہنم کی گرمی سے نجات پاسکیں۔ یقیناً ان کو رسول اللہ ﷺ کے درج ذیل فرامین کے بارے میں حق یقین حاصل تھا۔

الصيام جنةٌ وحسنٌ حصینٌ من النار

”روزے ڈھال ہیں اور جہنم سے بچاؤ کے لیے مضبوط قلعہ کا کام دیتے

ہیں۔“ (مسند احمد، صحیح الجامع: ۳۸۸، حسد البانی، بروایت ابو ہریرہ رضی اللہ عنہ)

روزے آگ سے بچاؤ کی ڈھال ہیں جیسے تم میں سے کسی شخص کی ڈھال قتال

سے بچاؤ کی ہوتی ہے۔ (مسند احمد، سند صحیح: ۱۵۸۴۳ بروایت سیدنا عثمان رضی اللہ عنہ)

ہمارے اسلاف کو یہ معلوم تھا کہ اللہ تبارک و تعالیٰ کو روزے رکھنے کا عمل بہت

محبوب ہے اور اس نے فرمایا ہے:

كُلَّ عَمَلٍ ابْنِ آدَمَ لَهُ إِلَّا الصِّيَامَ فَإِنَّهُ لِيْ وَاَنَا اجْزَىٰ بِهِ يَدْعُ

طعامه وشرابه وشهوته من اجليٰ

”ابن آدم کا ہر عمل اس کے اپنے لیے ہے سوائے روزے کے وہ تو میرے

لیے ہے اور میں ہی اس کی جزا دوں گا، روزے دار اپنا کھانا پینا اور نفسانی

خواہشات میرے لیے چھوڑ دیتا ہے۔“ (بخاری: ۱۹۰۴، مسلم: ۱۱۵۱)

روزے دار دن کو بھوک پیاس کی شدت اس لیے سہتا ہے کہ اس کے مالک کو رمضان میں اپنے بندے کی یہی حالت پسند ہے لہذا جب وہ روزہ افطار کرتے ہوئے پانی سے رگیں تر کر لیتا ہے تو نبوی زبان میں اللہ کے حضور بصداب عرض کرتا ہے:

ذَهَبَ الظَّمَا وَابْتَلَّتِ العُرُوقُ وَكَبَّتِ الآجُرُ انْ شَاءَ اللّٰهُ

”پیاس ختم ہوگئی رگیں تر ہو گئیں اور ان شاء اللہ اجر و ثواب لکھ دیا گیا۔“

(ابوداؤد: ۲۳۵۷)

ان الفاظ کے ساتھ وہ اپنے رب کا شکر و صبر اور روزے کی حالت میں اس کے حضور اظہار تشکر پیش کرتا ہے، نیز اپنے آس پاس، دائیں بائیں موجود فرشتوں اور انسانوں کو بھی اپنے رب کے حکم پر خوشی اور تشکر کے اظہار پر گواہ ٹھہراتا ہے، اسے خوب معلوم ہے کہ روزہ رکھ کر پیاس سہہ کر اگر جنت کے باب الریان سے داخلے کی اجازت مل جائے تو یہ گھاٹے کا سودا ہرگز نہیں ہے بلکہ یہ تو بہت بڑا منافع ہے۔ صحابہ کرام رضی اللہ عنہم نے تو وہ دور سعادت بھی دیکھا تھا جب دو ہجری کو روزہ فرض ہوا تو گرمیوں کا موسم تھا، مکہ مکرمہ ۱۰ ہجری ۱۹ رمضان کو فتح ہوا تو گرمی اپنی شدت پر تھی۔ عرب کی جھلمتی ریت اور چھوٹی چھوٹی پہاڑیوں سے گھری پتھریلی

تپتی جھلتی زمین کا سفر درپیش تھا، راستوں میں سائے کم بلکہ نہ ہونے کے برابر تھے، اپنے سب سے بڑے ایسے جانی دشمن سے مقابلہ درپیش تھا جنہوں نے صحابہ کرام کے گھربار اور کاروبار وغیرہ پر قبضہ کر کے انہیں بے گھر ہونے پر مجبور کر دیا تھا۔ اس عالم میں بھی صحابہ کرام روزے رکھ کر گھروں سے مقابلے کے لیے نکلے تھے۔ جب آپ ﷺ کدید کے مقام پر پہنچے تو روزہ کھول دیا اور لوگوں کو ٹھم دیا کہ وہ بھی روزہ کھول لیں۔ (بخاری: ۱۱۱۳)

اس کے باوجود دورانِ سفر جہاد روزہ رکھنے کے بارے میں صحابی کہتے ہیں: ہم رسول اللہ ﷺ کے ہمراہ شدید گرمی میں ماہ رمضان میں نکلے۔ یہاں تک کہ ہم میں سے کوئی گرمی کی شدت کی وجہ سے اپنا ہاتھ سر پر رکھتا تھا۔ ہم میں سے کوئی روزہ دار نہ تھا سوائے رسول اللہ ﷺ اور عبد اللہ بن رواحہ رضی اللہ عنہما کے۔

(بخاری: ۱۱۴۵۔ مسلم: ۱۱۲/۳)

سیدنا عبد اللہ بن رواحہ رضی اللہ عنہما..... جنہوں نے میدانِ کارزار میں شہادت بھی روزے کی حالت میں اپنے گلے سے لگائی۔ ہوا یوں کہ غزوہ موتہ کے موقع پر جب سیدنا زید بن حارثہ رضی اللہ عنہما اور جعفر طیار رضی اللہ عنہما شہادت کی سعادت سے ہمکنار ہو چکے تو سیدنا عبد اللہ بن رواحہ رضی اللہ عنہما کو اسلامی فوج کی امارت سپرد کی گئی جس کی تاکید رسول ﷺ نے کی تھی۔ سیدنا عبد اللہ بن رواحہ رضی اللہ عنہما روزے سے تھے۔ سورج

غروب ہونے کے قریب تھا۔ انہوں نے سوچا: روزہ افطار کر لوں تاکہ جسم میں قوت پیدا ہو جائے، پھر میدان جنگ میں اتروں گا۔ گوشت کا ٹکڑا ان کے سامنے لایا گیا۔ انہوں نے روزہ افطار ہونے کے بعد گوشت کھانا چاہا لیکن کوئی مزانہ آیا، اور مزا کیسے آتا؟ میدان شہادت انہیں پکار رہا تھا اور ان کے پیش رو جام شہادت نوش کر چکے تھے۔ انہوں نے گوشت ایک طرف رکھا، تلواریں سے نکالنے کے لیے اپنے گھٹنے سے نیام کو توڑ ڈالا، دشمن کی صفوں میں گھس گئے اور مومنانہ شجاعت کے ساتھ اللہ کی راہ میں لڑتے ہوئے جان جان آفریں کے سپرد کر دی۔ (البدایہ والنہایہ: ۳/۱۳۵۴۱۳۸ بیعت عقبہ ثانیہ: ۳/۱۲۸۵۲۱۷)

سیدنا عبداللہ بن رواحہ رضی اللہ عنہما اور آپ کے ہم عصر اور ہم مشرب تمام صحابہ کرام کو یہ یقین تھا کہ نبی اکرم ﷺ کا درج ذیل فرمان برحق ہے۔

من صام يوماً فی سبیل اللہ جعل اللہ بینہ و بین النار خندقاً

كما بین السماء و الارض

”جس نے اللہ کی راہ میں ایک دن کا روزہ رکھا اللہ اس کے اور جہنم کے درمیان اتنی بڑی خندق بنا دیتا ہے جتنی آسمان اور زمین کی درمیانی مسافت ہے۔“ (صحیح سنن ترمذی البانی: ۱۳۲۵۔ بروایت ابوامامہ الباہلی رضی اللہ عنہما)

نیز انہیں یہ فرمان بھی خوب یاد تھا:

جس نے اللہ تعالیٰ کی راہ میں ایک دن کا روزہ رکھا، اللہ اس کے چہرے کو جہنم کی آگ سے ستر سال کی راہ برابر دور کر دے گا۔

(صحیح مسلم بروایت ابوسعید خدری رضی اللہ عنہ)

کاش! آج پھر جہاد کی سنتِ معتبرہ اور اسلاف کی اعلائے کلمۃ اللہ کے لیے شمشیر و سناں کو چلانے کی مہارت و مشقت کی روایت دوبارہ زندہ ہو جائے۔

فرض روزوں کی تو خیر فرض کی وجہ سے بات ہی اور ہے لیکن صحابہ کرام اور تابعینِ عظام تو گرمیوں میں نفل روزے رکھنے کو بھی بہت محبوب رکھتے۔

سیدنا ابو بکر صدیق رضی اللہ عنہ کے متعلق نقل کیا گیا ہے کہ وہ گرمیوں میں (نفل) روزے رکھتے اور سردیوں میں (نفل) روزہ نہیں رکھتے تھے۔

(لطائف المعارف و کتاب الزہد لابن المبارک)

سیدنا صدیق کی بیٹی ام المؤمنین عائشہ صدیقہ رضی اللہ عنہا سخت گرمی میں بھی (نفل) روزہ رکھتی تھیں۔ (لطائف المعارف و کتاب الزہد لابن المبارک)

سیدنا عبداللہ بن عمر رضی اللہ عنہما نفل روزہ رکھتے۔ (گرمی کی شدت کی وجہ سے) بے ہوش ہو جاتے لیکن روزہ افطار نہ کرتے۔ (لطائف المعارف ص: ۴۳۸)

امام احمد بن حنبل رضی اللہ عنہ روزے رکھتے یہاں تک کہ گرمی کی وجہ سے بے ہوش ہو جاتے تو ان کے چہرے پر پانی چھڑکا جاتا۔ (لطائف المعارف ص: ۴۳۸)

سیدنا ابو درود رضی اللہ عنہ کہتے ہیں کہ سخت گرمی والے دن روزہ رکھو قیامت کے دن

کی گرمی (سے بچنے) کے لیے۔ رات کے اندھیرے میں دو رکعت نماز پڑھا کرو
 قبر کے اندھیرے (میں روشنی کرنے) کے لیے۔ (لطائف المعارف ص: ۴۳۸)

صحابہ کرام یہ خواہش کرتے تھے کہ انہیں گرمیوں کے روزے رکھنا نصیب
 ہوں جس کا اندازہ درج ذیل دو صحابہ کے واقعات اور اقوال سے لگایا جاسکتا ہے:

سیدنا عامر بن قیس رضی اللہ عنہ بصرہ سے شام کے علاقہ میں آئے۔ (ان دنوں
 معاویہ رضی اللہ عنہ خلیفہ تھے اور شام ان کا دار الخلافہ تھا)۔ سیدنا معاویہ رضی اللہ عنہ نے ان سے
 پوچھا کہ آپ کی کوئی حاجت ہو تو بتائیں اور یہ بات انہوں نے بار بار کہی۔ سیدنا
 عامر بن قیس رضی اللہ عنہ ہر بار انکار کر دیتے کہ کوئی حاجت نہیں۔ جب سیدنا معاویہ نے
 بار بار اصرار کیا تو کہنے لگے: میری حاجت یہ ہے کہ مجھ پر بصرہ کی گرمی لوٹا دو، شاید
 کہ مجھ پر روزہ سخت ہو جائے، تمہارے شہر میں تو بہت ہلکا روزہ ہے۔

(لطائف المعارف از ابن رجب ص: ۴۳۷)

دور حاضر میں ہمارے ایمان کا یہ حال ہے کہ گرمیوں میں روزے داروں کی
 تعداد سردیوں میں روزہ رکھنے والوں کی نسبت کم ہو جاتی ہے۔ اکثر امیر لوگ پورا
 پورا دن روزہ رکھ کر اراکندیشنڈ کمروں میں گزار دیتے ہیں۔ افطاری کے وقت رنگا
 رنگ ٹھنڈے مشروبات اور مرغن غذاؤں کا دور چلتا ہے۔

گرمیوں کے روزوں میں بعض لوگ ٹھنڈے علاقوں کی طرف چلے جاتے

ہیں لیکن صحابہ کرام کا معاملہ کس قدر عجیب تھا۔ انہیں گرمی کا روزہ پسند تھا۔ دراصل اس گرمی، بھوک، اور پیاس میں انہیں جو آن دیکھی اور غیر محسوس برکت، سکینت، رحمت، رب کی شفقت اور توجہ حاصل ہوتی تھی، ان کا ایمان ان سب چیزوں سے سیراب ہوتا تھا لیکن آج ہمارا ایمان ہی اتنا مضبوط نہیں کہ وہ روزے کی تکلیف سہہ کر اس کے اندر چھپی ہوئی ان بے پایاں نعمتوں کا ادراک کر سکے۔

سیدنا عبداللہ بن عمر رضی اللہ عنہما اپنے ساتھیوں کے ساتھ کسی سفر پر نکلے۔ راستے میں ان کے لیے دسترخوان بچھایا گیا۔ پاس سے ایک چرواہا گزرا۔ سیدنا عبداللہ بن عمر رضی اللہ عنہما نے اسے بلایا تاکہ وہ بھی ان کے ساتھ کھانے میں شریک ہو جائے۔ چرواہے نے کہا: میرا روزہ ہے۔ سیدنا ابن عمر رضی اللہ عنہما نے تعجب سے کہا: اتنی سخت گرمی میں اور ان دشوار گزار گھاٹیوں میں، اس ریوڑ کے پیچھے بھاگتے ہوئے تم روزے سے ہو۔ اس نے کہا: میں ان گزرنے والے دنوں میں جلدی کر رہا ہوں۔ (یعنی نیکی کمانے کی جلدی کر رہا ہوں زندگی کے ایام کو غنیمت سمجھ کر جب کہ موت آنے ہی والی ہے)۔

سیدنا عبداللہ بن عمر رضی اللہ عنہما نے اس کی بات پر تعجب کیا: اور اسے کہا: کیا تم اپنی ایک بکری ہمارے ہاں فروخت کرو گے جس کا گوشت ہم تمہیں بھی کھلائیں گے اور

تم اپنا روزہ افطار کر لو (کیونکہ نفل روزہ کھول لینے کی اجازت ہے) اور ہم تمہیں اس بکری کی قیمت بھی دے دیں گے۔ چرواہے نے کہا: یہ بکریاں میرے مالک کی ہیں میری نہیں ہیں۔ (یہ امانت ہے) عبد اللہ بن عمر رضی اللہ عنہما نے اسے (امتحان لینے کے لیے) کہا: تم اپنے مالک سے کہہ دینا کہ اس بکری کو بھیڑ یا کھا گیا ہے۔ (یہ سن کر) چرواہا چل دیا اور اپنی انگلی آسمان کی طرف اٹھا کر کہنے لگا: تو اللہ کہاں ہے؟ (مراد یہ تھی کہ اللہ دیکھ رہا ہے)۔ سیدنا عبد اللہ بن عمر رضی اللہ عنہما (اس کی اس بات سے متاثر ہو کر) بار بار یہ دہراتے رہے: تو اللہ کہاں ہے؟ پھر آپ مدینہ منورہ واپس آئے تو اس چرواہے کو اس کے مالک سے خرید لیا اور ساتھ ہی بکریاں بھی خرید لیں، پھر چرواہے کو آزاد کر دیا اور تمام بکریاں اسے تحفے میں دے دیں۔ (العلوم از امام ذہبی جس کو مختصر العلوم کے نام سے علامہ البانی نے مرتب کیا۔ سند صحیح ہے)

غور کیجئے: ایک وہ لوگ تھے جو جنگلوں اور بیا بانوں میں گرمیوں کی لمبی دوپہروں میں جانور چراتے اور کام کاج کے لیے دھوپ میں پھرتے تھے اور ساتھ ساتھ روزہ رکھ کر عبادت کا اپنے لیے خود پسند کردہ مسرت و شادمانی کا سامان بھی کرتے تھے۔ وہ معاش کی فکر کرتے ہوئے بھی عبادت سے غافل نہیں ہوتے تھے۔ انہیں معلوم تھا کہ نبی صلی اللہ علیہ وسلم نے فرمایا ہے: اس شخص کے لیے دہرا اجر ہے جو

اپنے دنیوی مالک کا بھی حق (فرماں برداری) ادا کرے اور اپنے مالک حقیقی کا حق عبادت بھی بجالائے۔ (بخاری: ۹۷)

خاندان بنو امیہ کے ایک سردار روح بن زمباع عمرہ کی غرض سے سفر کر رہے تھے۔ ان کے ہمراہ کھانے پینے کا وافر سامان تھا۔ پھل، میوہ جات، بکری اور مرغی کا گوشت وغیرہ، غرضیکہ ان کا دسترخوان بہت وسیع تھا۔ انہوں نے اپنا دسترخوان بچھایا، اہل خانہ کو کھانے کی دعوت دی۔ اتنے میں ایک بدوی قریب سے گزرا جو اپنی بکریاں چرا رہا تھا۔ روح بن زمباع نے بدوی سے کہا: آئیے، کھانا تناول کیجئے۔ بدوی چرواہے نے جواب دیا: مجھے آپ سے زیادہ معزز و مکرم نے اپنے دسترخوان پر کھانے کی دعوت دی ہے۔ روح بن زمباع نے پوچھا: وہ کون ہے؟ بدوی نے کہا: وہ رب العالمین ہے۔ روح بن زمباع نے پوچھا: رب العالمین نے تمہیں کیسے دعوت دی ہے؟ بدو چرواہے نے کہا: میں نے روزہ رکھا ہوا ہے اور عن قرب انصار کروں گا۔ (اس طرح مجھے اس کے دسترخوان سے کھانا نصیب ہو گیا کہوں سے اس چرواہے سے کہا: آج روزہ چھوڑ دو کل رکھ لینا اور ہمارے ساتھ آنا، کھاؤ۔ بدوی نے کہا: جناب کیا آپ میری زندگی کی ضمانت دیتے ہیں؟ بدوی کی یہ بات سن کر روح بن زمباع رونے لگے اور روتے ہوئے کہا: آپ نے اپنی زندگی کی حفاظت کی ہے اور ہم نے اپنی زندگی کے دن ضائع کر

دیئے۔ (الہدایہ والنہایہ از ابن کثیر: ۹/۵۰۷۳۹)

سیدنا معاذ بن جبل رضی اللہ عنہ کی وفات کا وقت قریب آیا تو انہوں نے اس خواہش کا اظہار کیا اور کہا: افسوس! سخت روزوں میں لگنے والی پیاس ختم ہو جائے گی۔

(کتاب الزہد، عبداللہ بن مبارک)

صحابہ کرام کو اس حکم کا علم تھا کہ سفر میں روزہ چھوڑنے کی اجازت ہے لیکن انہیں روزے کے ثمرات و برکات اور اجر کا بھی علم تھا نیز وہ جانتے تھے کہ اللہ تبارک و تعالیٰ نے فرمایا:

وَإِنْ تَصُومُوا فَبُحْرًا فَهُوَ أَحْسَنُ لَكُمْ (البقرہ: ۱۸۳)

”اگر تم روزہ رکھو تو یہ تمہارے لیے بہتر ہے۔“

لہذا اپنے اندر ہمت پیدا کرنا اور سفر کے باوجود روزہ رکھ لینا ہی بہتر ہے۔ انسانی نفس پر روزے کے جو مثبت اثرات مرتب ہوتے ہیں ان کا حصول روزے کی مشقت برداشت کر لینے کی نسبت بہت اہم اور گراں قدر ہے۔

سیدنا حمزہ بن عمرو رضی اللہ عنہ سفر میں اکثر روزے رکھتے۔ انہوں نے نبی اکرم صلی اللہ علیہ وسلم سے سفر میں روزے رکھنے کا مسئلہ پوچھا تو آپ نے فرمایا: چاہے تو روزہ رکھ

لو اور چاہے تو افطار کر لو۔ (بخاری: ۱۹۳۳)

اسلاف اور تلاوتِ قرآنِ حکیم

رمضان کے متعلق صحابہ کرام اور تابعین کی جو روایات ہم تک پہنچی ہیں، ان کو بنظر غائر دیکھنے سے یہ پتا چلتا ہے کہ یوں تو وہ رمضان میں ہر نیکی کے لیے کمر بستہ ہو جاتے لیکن دو عبادات میں خصوصی دلچسپی لیتے اور ان کا سب سے زیادہ اہتمام کرتے:

تلاوت اور سخاوت:

یقیناً انہوں نے اپنی چشم بینا سے نبی اکرم ﷺ کی رمضان المبارک میں یہی دو نمایاں صفات ملاحظہ کی تھیں، جیسا کہ سیدنا ابو ہریرہ رضی اللہ عنہ روایت کرتے ہیں:

نبی اکرم ﷺ کے سامنے ہر سال (رمضان میں) ایک بار قرآن کریم پڑھا جاتا جس سال آپ نے وفات پائی، آپ کے سامنے دو بار قرآن مجید مکمل کیا گیا۔ (بخاری، کتاب بدء الوحی: ۶، ۴۹۹۸)

سیدنا عبداللہ بن عباس رضی اللہ عنہما سے روایت ہے کہ رسول اللہ ﷺ سب لوگوں سے زیادہ نخی تھے اور اس وقت آپ زیادہ سخاوت کرتے جب رمضان میں آپ سے جبرئیل ملتے اور آپ کے ساتھ قرآن حکیم کو دہراتے اور رسول اللہ ﷺ تیز

آندھی سے بھی زیادہ رمضان میں سخاوت کیا کرتے تھے۔

(بخاری ۹۰۲، مسلم: ۲۳۰۸)

کلام مجید رب العزت کا کلام جمید ہے، جس کی تلاوت کرنے سے رب العزت کے ساتھ بندے کا تعلق منطوب ہوتا ہے، معرفتِ حق حاصل ہوتی ہے، نفس کی گرہیں کھلتی اور اس میں موجود تمام آلائشیں دھل کر نفس پاکیزہ اور صاف ہو جاتا ہے۔ عمل کو نشاط اور بالیدگی ملتی ہے، خواہشات و شہوات کے اڑیل گھوڑے کی پہچان تلاوت قرآن ہی سے حاصل ہوتی ہے نیز اس کو قابو میں لانے کے طریقے کا بھی پتا چلتا ہے اور اسے قابو میں لانا آسان بھی ہو جاتا ہے۔

پوری توجہ، یکسوئی، تنہائی، دلسوزی، تشویق و اخلاص سے قرآن حکیم کی تلاوت کرنا ایسا ہی ہے جیسا خود صاحب کلام مجید کی زبان سے آیت کریمہ سن رہے ہوں۔

صحابہ کرام کے اشتیاقی تلاوت کا عالم یہ تھا کہ تیز جسم میں کھب جاتے تو احساس تک نہ ہوتا۔

(دیکھیے کتاب فضائل قرآن مجید کا دیباچہ از اقبال کیلانی، نیز غزوة ذات الرقاع)

انہیں یہ معلوم تھا کہ قرآن حکیم کی تلاوت کرنے والے کا مقام روزِ قیامت مقرب و معزز فرشتوں کے ساتھ ہوگا۔ (مسلم: ۱۸۲۳)

وہ بخوبی اس حدیث سے آگاہ تھے کہ قرآن عزیز کے ایک حرف پڑھنے پر دس

نیکیاں ملتی ہیں۔ (ترمذی: ۲۳۲۷)

قرآن حکیم کی تلاوت کرنے پر آسمانوں سے سکینت نازل ہوتی ہے، قرآن حکیم نبی اکرم ﷺ کے قلب اطہر پر نازل ہوا اور آپ کے دل ہی کو اپنا مرکز نور بنایا، مسلمان کو بھی اس کے حقیقی ثمرات و اثرات تبھی حاصل ہوتے ہیں جب اس کی چوٹ دل پر پڑے اور آنکھوں کے راستے دل کی رقت اُبل پڑے۔

قرآن حکیم کے نزول کے وقت رسول اللہ ﷺ کا دل ہمہ تن مشغول ہوتا۔ صحابہ کرام جانتے تھے کہ ہمیں بھی اس قول کریم کو قبول کرنے اور احکامات الہیہ پر عمل کرنے کے لیے اپنے اپنے دلوں کے دروازے کھول دینے چاہئیں۔

قرآن حکیم کی ہیبت و رعب کا یہ عالم تھا کہ رسول اللہ ﷺ پر پسینہ کے قطرے بہنے لگتے، سخت سردی میں بھی جسم پر کپکپی طاری ہو جاتی، تلاوت کرتے ہوئے ایک مسلمان کی بھی اسی سے ملتی جلتی کیفیت ہونی چاہیے جیسا کہ ارشادِ باری ہے:

اللَّهُ نَزَّلَ أَحْسَنَ الْحَدِيثِ كِتَابًا مُتَشَابِهًا مَثَانِيَ تَقْشَعِرُّ مِنْهُ جُلُودُ
الَّذِينَ يَخْشَوْنَ رَبَّهُمْ ثُمَّ تَلِينُ جُلُودُهُمْ وَقُلُوبُهُمْ إِلَىٰ ذِكْرِ اللَّهِ ذَٰلِكَ
هُدًى لِلَّهِ يَهْدِي بِهِ مَنْ يَشَاءُ وَمَنْ يُضِلِلِ اللَّهُ فَمَا لَهُ مِنْ هَادٍ .

(الزمر: ۲۳)

”اللہ نے بہترین کلام اتارا، ایک ایسی کتاب جس کے تمام اجزا ہم رنگ ہیں

اور جس میں بار بار مضامین دہرائے گئے ہیں، اسے سن کر لوگوں کے رونگٹے کھڑے ہو جاتے ہیں جو اپنے رب سے ڈرنے والے ہیں اور پھر ان کے جسم اور ان کے دل نرم ہو کر اللہ کے ذکر کی طرف راغب ہو جاتے ہیں، یہ اللہ کی ہدایت ہے جس سے وہ راہِ راست پر لے آتا ہے جسے چاہتا ہے اور جسے اللہ ہی ہدایت نہ دے اس کے لیے کوئی ہادی نہیں۔“

نزولِ قرآن حکیم کے وقت رسول اللہ ﷺ دنیا اور مافیہا سے بے خبر ہو جاتے۔ لوگوں کی موجودگی میں بھی آپ کسی کی موجودگی کو فراموش کر دیتے..... بعینہ ایک مسلمان جب اس کلام بے بدل کی تلاوت کرے تو اسے اپنے رب کا کلام پڑھتے ہوئے اور رب کے سامنے اس کلام کو دہراتے ہوئے اس قدر لطف آنا چاہیے کہ وہ دنیا اور مافیہا سے بے خبر ہو جائے۔

رمضان المبارک اللہ تبارک و تعالیٰ کا خصوصی مہینہ ہے جس میں اس نے اپنا کلام نازل کیا، اس کے ساتھ ساتھ روزہ جو خاص اللہ تعالیٰ کے لیے ہی ہے اسی عبادت کی حالت، قیام اللیل میں تلاوتِ کلام مجید یا دن کی گھڑیوں میں آیات کی ترتیل۔۔۔ سب مل کر انسان کے اندر اور باہر ملکوتی سماں پیدا کر دیتے ہیں۔

ہمارے اسلاف اس حقیقت سے آشنا تھے کہ تغلیلِ طعام، تغلیلِ کلام اور تغلیلِ منام کے ذریعے ملائکہ کی مجالست و مماثلت حاصل کرنے کے لیے رمضان کریم

سے بہتر کوئی مہینہ نہیں۔

محدث شہیر، امام شہاب الدین زہری رحمۃ اللہ علیہ جو اپنے وقت کے امام اور حافظ الحدیث تھے، جب رمضان المبارک آتا تو کہتے:

یہ قرآن حکیم کی تلاوت اور کھانا کھلانے کا مہینہ ہے۔

(لطائف المعارف از ابن رجب ص: ۲۳۵)

ابن عبدالحکم رحمۃ اللہ علیہ امام مالک بن انس صحیحی کے متعلق بیان کرتے ہیں کہ رمضان المبارک کی آمد سعید کے ساتھ ہی آپ حدیث کی مجلس اور اہل علم کی مجلس سے دور ہو جاتے اور مصحف کھول کر اسے دیکھ کر تلاوت کرنے کی طرف متوجہ ہو جاتے۔ (لطائف المعارف از ابن رجب ص: ۲۳۵)

عصر حاضر کے ایک عرب مصنف و عالم عائض القرنی لکھتے ہیں: امام مالک رحمۃ اللہ علیہ کے بارے میں آتا ہے کہ جب رمضان کا چاند طلوع ہوتا تو یہ اپنی کتابیں بند کر دیتے، قرآن مجید پکڑ لیتے اور مسجد میں آ کر بیٹھ جاتے، ہر وقت با وضو رہتے اور یہ فرمایا کرتے:

هَذَا شَهْرُ الْقُرْآنِ ، لَا كَلَامَ فِيهِ إِلَّا مَعَ الْقُرْآنِ

”یہ قرآن حکیم کا مہینہ ہے، اس میں قرآن حکیم کے علاوہ اور کوئی بات چیت

نہیں ہوگی“۔ (رمضان ماہِ غفران اردو ترجمہ محمود احمد غصنفر: ۱۳۶)

یاد رہے کہ امام مالک بن انسؒ اسی مسجد نبوی میں بلا ناغہ درسِ حدیث دیا کرتے تھے۔ آپ کی اس مجلس میں ہزاروں لوگ شامل ہوتے، آپ اہل علم کی قدر کرتے، اگر وہ دوسرے شہر سے آتے تو انہیں اپنے گھر میں ٹھہراتے، ان کی مہمان نوازی کرتے، نیز ان کے ساتھ مل کر آپ علمی مذاکرہ کرتے، اس سب کے باوجود آپ رمضان المبارک میں خاکی انسانوں سے تعلق توڑ کر تلاوتِ قرآن حکیم کے ذریعے تہلیل الی اللہ کی کوشش میں مصروف ہو جاتے۔

عائض عبداللہ القرنی مزید لکھتے ہیں:

اکثر سلف صالحین کا معمول تھا جب رمضان شروع ہوتا تو وہ مساجد کا رخ کرتے اور ذکرِ الہی اور تلاوت میں مشغول رہتے جب کوئی ایسی ضرورت پیش آجاتی جس کے کئے بغیر چارہ نہ ہوتا تو پھر گھر کو لوٹتے۔

امام احمد بن حنبلؒ کا معمول تھا کہ جب رمضان شروع ہوتا تو فتویٰ دینا بند کر دیتے اور بیٹھ کر ذکرِ الہی: لَا إِلَهَ إِلَّا اللَّهُ، اللَّهُ أَكْبَرُ اور قرآن حکیم کی تلاوت میں مصروف ہو جاتے۔ (رمضان ماہ مغفران اردو ترجمہ بقلم محمود احمد غنفر۔ ص: ۱۴۶)

حافظ قرآن حکیم ہونے کے باوجود ہمارے اسلاف صحف کھول کر پڑھنے کو ترجیح دیتے اور صحف کھول کر پڑھنے کے کیا کہنے: قرآن حکیم کے الفاظ اور ان کے رسم الخط کو اپنی آنکھوں سے دیکھنے اور پھر انہیں اپنے قلب و ذہن میں جاسد کر لینے

کا اپنا ہی مزہ ہے۔ یہ تو ایسے ہی ہے جیسے کوئی محبوب اپنے محبت کو دیکھ کر لذتِ لقاء حاصل کرے۔

احنف بن قیس تابعی جنہوں نے یہ آیت سنی: لَقَدْ أَنْزَلْنَا إِلَيْكُمْ كِتَابًا فِيهِ ذِكْرُكُمْ أَفَلَا تَعْقِلُونَ (الانبياء: ۱۰) ”ہم نے تمہاری طرف ایک ایسی کتاب نازل کی جس میں تمہارا ذکر ہے، پھر تم عقل سے کام کیوں نہیں لیتے۔“ آیت سنتے ہی بے تک اٹھے اور بڑے اشتیاق سے قرآن حکیم میں سے اپنا ذکر تلاش کرنے لگے، کئی قسم کے لوگوں کے تذکرے پڑھنے کے بعد جب وہ سورۃ التوبہ کی اس آیت پر پہنچے (۱۰۲) کچھ لوگ ایسے ہیں جنہوں نے اپنے گناہوں کا اعتراف کیا، انہوں نے ملے جلے عمل کیے، کچھ اچھے اور کچھ برے، اللہ سے امید ہے کہ وہ ان کے حال پر نظر فرمائے گا بے شک اللہ بڑی مغفرت کرنے والا، رحم کرنے والا ہے۔“ انہوں نے فوراً کہا: بس بس! مجھے اپنا ذکر مل گیا، میں نے اس کتاب میں اپنے آپ کو پایا۔

یہ سب کیا تھا قرآن حکیم کو غور سے، محبت سے اور اشتیاق سے تلاوت کرنے کا نتیجہ!

صحابہ کرام کی تلاوت قرآن میں شوق فراوان کا یہ حال تھا کہ وہ اکثر تین دن میں قرآن حکیم مکمل کر لیا کرتے تھے۔

بعض صحابہ کرام سات دنوں میں اور بعض چالیس دنوں میں قرآن عزیز کی مکمل تلاوت کر لیا کرتے تھے۔ (ابن ماجہ: ۱۱۰۵)

سیدنا ابو حذیفہ رضی اللہ عنہ کے آزاد کردہ غلام سالم رضی اللہ عنہ اتنی خوب صورت تلاوت کرتے کہ ایک رات عائشہ صدیقہ رضی اللہ عنہا عشا کی نماز کے بعد واپس آتے ہوئے کھڑے ہو کر سنتی رہیں۔ رسول اللہ صلی اللہ علیہ وسلم کو پتا چلا تو آپ بھی ام المؤمنین کے ہمراہ کھڑے ہو کر سیدنا سالم رضی اللہ عنہ کی زبان سے تلاوت سننے لگے۔ آپ نے فرمایا: اللہ کا شکر ہے جس نے میری امت میں ایسے خوش الحان آدمی پیدا کیے۔

(ابن ماجہ: ۱۱۰۰)

سیدنا عبد اللہ بن قیس، ابو موسیٰ اشعری رضی اللہ عنہ کی تلاوت کا سوز اور حلاوت دیکھ کر آپ نے فرمایا اسے لحن داؤدی سے نوازا گیا۔ (ابن ماجہ: ۱۱۰۲)

سیدنا عبد اللہ بن مسعود رضی اللہ عنہ قرأت قرآن مجید اتنے عمدہ اور جید انداز سے کرتے کہ رسول اللہ صلی اللہ علیہ وسلم نے سن کر انہیں مبارک باد دی اور فرمایا: جو شخص قرآن حکیم کو عمدہ طریقے سے پڑھنا چاہے اسے چاہیے کہ سیدنا عبد اللہ بن مسعود رضی اللہ عنہ جیسی قرأت کرے۔ (سنن ابن ماجہ: ۱۱۳)

تابعین عظام اور تبع تابعین بھی قرآن مجید کی تلاوت سے اپنے قلب کو ایمانی تازگی دیا کرتے تھے۔ ان کی اکثر راتیں قیام میں گزرتی تھیں اور وہ طویل سورتیں

تلاوت کرتے۔

رمضان المبارک میں ان کا یہ عمل مزید تیز تر ہو جاتا جیسا کہ درج ذیل روایت سے پتا چلتا ہے۔

جناب عبد الرزاق رحمۃ اللہ علیہ کہتے ہیں: کہ جب رمضان المبارک آتا تو امام سفیان ثوری رحمۃ اللہ علیہ ساری باتیں چھوڑ دیتے اور قرآن حکیم کی طرف متوجہ ہو جاتے۔
(لطائف المعارف: از ابن رجب، ص: ۲۳۵)

امام ابن رجب رحمۃ اللہ علیہ نقل کرتے ہیں: بعض سلف (رمضان المبارک میں) تین راتوں میں قرآن حکیم مکمل کرتے تھے..... بعض سلف سات دنوں میں قرآن حکیم مکمل کرتے جیسے قتادہ رحمۃ اللہ علیہ وغیرہ..... بعض سلف کا معمول تھا کہ وہ دس رات دن میں قرآن عزیز کا دور مکمل کر لیتے جیسے ابو جہان العطار رحمۃ اللہ علیہ وغیرہ۔

(لطائف المعارف: از ابن رجب، ص: ۲۳۵)

جناب اسود بن قیس رحمۃ اللہ علیہ رمضان کریم کی ہر دو راتوں میں ایک بار قرآن جمید کی تلاوت مکمل کر لیتے۔ (لطائف المعارف: از ابن رجب، ص: ۲۳۵)

جناب امام نخعی رحمۃ اللہ علیہ رمضان کے آخری عشرے میں دو راتوں میں ایک بار قرآن عزیز کی تلاوت پوری کر لیتے جب کہ رمضان کے پہلے دو عشروں میں ہر تین دن میں ایک بار قرآن عزیز کی تلاوت پوری کرتے۔

(لطائف المعارف: ص: ۲۳۵)

امام ابن رجب نے اپنی کتاب لطائف المعارف میں یہ روایت نقل کرنے کے بعد یہ بحث بھی درج کی ہے کہ کیا تین دن سے کم وقت میں قرآن پاک کو مکمل کر لینا سال کے تمام دنوں میں ممنوع ہے یا اس میں کچھ استثناء بھی ہے۔ پھر انہوں نے لکھا ہے کہ بعض اسلاف کے خیال میں رمضان کے دنوں اور راتوں میں تلاوت کی مقدار کا استثناء ہے۔ ممانعت کا تعلق اس کے علاوہ دنوں سے ہے۔

رمضان المبارک میں تلاوت کلام حکیم کا ذوق و شوق آج سے ساٹھ ستر سال پہلے تک عام پایا جاتا تھا۔ لوگ سحری کے بعد نماز پڑھ کر قرآن حکیم کھول کر بیٹھ جاتے اور جس قدر ممکن ہوتا تلاوت کرتے۔ بچے، عورتیں، بوڑھے سب کا یہ شوق یکساں تھا۔

ہمارے ہاں الحمد للہ دین کی یہ روایت بڑی عقیدت اور محبت کے ساتھ بھائی جارہی تھی لیکن میڈیا نے آکر ہمارے بچوں، عورتوں اور مردوں سے یہ ذوق چھین لیا، اب وہ سب اس فضول بلکہ بے حیا اور بے فیض شوق میں اپنا دین و ایمان گنوا رہے ہیں۔

رمضان میں اکثر علماء و فضلاء رمضان المبارک میں تمام دیگر مصروفیات روک کر تلاوت اور سخاوت کی طرف متوجہ ہو جاتے۔

مولانا شاہ عبدالرحیم رائے پوری کے معاملات کے متعلق لکھا گیا ہے کہ ان

کے ہاں دن رات رمضان المبارک میں تلاوت ہوتی۔ بعض شاگردوں کو نماز مغرب کے بعد صرف اتنی دیر ملاقات کی اجازت ہوتی جتنی دیر تک وہ چائے پیتے۔ وہ رمضان المبارک میں اپنی ڈاک بھی بند کر دیتے اور دوسروں سے ملاقات کرنا بھی گوارا نہیں کرتے تھے۔

مولانا عبدالمنان نورپوری ہر رات تہجد کی نماز میں دو پارے تلاوت کرتے جب کہ دن کو بھی چلتے پھرتے قرآن حکیم کی تلاوت و روز بان رہتی۔ وہ اپنے ایک شاگرد کے ساتھ کسی کے ہاں مہمان گئے۔ شاگرد نے انہیں کمرے میں ٹھہرایا تاکہ آرام کر لیں۔ رمضان کا مہینہ تھا۔ ظہر کی نماز کے لیے شاگرد اٹھانے آیا تو مولانا تلاوت کر رہے تھے۔ نماز کے بعد دوبار اسی کمرے میں آگئے۔ شاگرد عصر کے وقت اٹھانے آیا تو آپ پھر صحف کھولے تلاوت کر رہے تھے۔ عصر سے مغرب تک کا وقت بھی آپ نے تلاوت کرتے ہوئے گزارا۔

(ماہنامہ المکرم کا عبدالمنان نورپوری نمبر)

دور حاضر میں تلاوت کا وہ ذوق و شوق نہیں رہا البتہ اعتکاف کی سعادت حاصل کرنے والے خوش نصیب تین دنوں میں قرآن پاک مکمل کر لیتے ہیں۔

رمضان المبارک میں ہمارے ہاں اکثریت تلاوت تو کرتی ہے لیکن انہوں نے تلاوت کے من پسند طریقے اختیار کر لیے مثلاً:

بعض لوگ روزانہ ایک پارہ تلاوت کرتے ہیں لیکن تیز تیز پڑھتے ہوئے تاکہ وقت کم لگے جب کہ قرآن حکیم کی تلاوت کا مقصد اسے جلد مکمل کرنا نہیں ہے، تلاوت کر کے رب کریم سے اپنا رشتہ مضبوط کرنا ہے۔

رسول اللہ ﷺ ایک ایک حرف کو واضح کر کے پڑھا کرتے تھے۔

(ترمذی: ۲۹۲۷)

ام المؤمنین ام سلمہ رضی اللہ عنہا سے روایت ہے کہ رسول اللہ ﷺ ایک ایک آیت کو الگ الگ پڑھتے اور ہر آیت پر ٹھہرتے۔ الحمد للہ رب العالمین پڑھ کر رک جاتے۔ پھر الرحمن الرحیم پر ٹھہرتے۔ اس کے بعد رک کر مالک یوم الدین کہتے۔ (ابوداؤد: ۳۴۸۷)

بعض لوگ تراویح میں قرآن پاک سن لینے پر اکتفا کرتے ہیں۔

حافظ حضرات روزانہ اپنا پارہ یاد کرنے اور تراویح میں سنا لینے کو ہی غنیمت جانتے ہیں۔ جب کہ اکثر قراء بھی تیز تیز پڑھتے ہیں، ابھی مقتدی پہلی آیت میں ہی منہمک ہونے کی کوشش کرنے لگتا ہے تو پتا چلتا ہے کہ قاری صاحب دو تین آیات آگے بڑھ چکے ہیں۔ بعض قراء بہت خوبصورت اور ٹھہرے ہوئے انداز میں قرآن حکیم پڑھتے ہیں اور یہی انداز مطلوب و محمود ہے۔

ایسے مسلمان بھی ہیں جو رمضان میں کیسٹ یا سی ڈی یا کسی ٹی وی چینل پر

قرآن حکیم کی ترتیب و ارتلاوت یا ایک یا چند سورتوں کی بار بار تلاوت سن لینے کو ہی کافی سمجھتے ہیں۔

بہت سے خواتین و حضرات ایسے ہیں جو رمضان میں دورہ تفسیر قرآن کرواتے ہیں۔ اس مقصد کے لیے انہیں خاصی دوڑ دھوپ کرنا پڑتی ہے مثلاً وقت کا تعین، جگہ کا تعین، معاونین کی فراہمی، آنے جانے والوں کی سہولتوں کا انتظام، اگر حاضرین زیادہ ہوں تو مائیک وغیرہ کا انتظام، مناسب نشستوں کا بندوبست، گرمی ہو تو پچکھے، کولر، ائر کنڈیشنڈ کمروں کا انتظام، بعض لوگ اسے ساتھ ساتھ کیسٹ کرنے، یا سکرین پر بھی دکھانے یا انٹرنیٹ پر جاری کرنے کا بھی انتظام کرتے ہیں۔

عام خواتین و حضرات صرف ترجمہ یا مفہوم القرآن بتا دینے پر ہی اکتفا کرتے ہیں جب کہ بعض لوگوں کے ہاں دورہ تفسیر کا دورانیہ پانچ پانچ گھنٹوں پر بھی مشتمل ہوتا ہے۔ نتیجہ یہ کہ دورہ تفسیر کرانے والے اور کرنے والے سب باہم تدریس القرآن کا کام تو کر رہے ہوتے ہیں لیکن جن معنوں میں احادیث میں تلاوت یا قرأت کا ذکر آیا ہے اس کا بہت کم موقع ملتا ہے، یا سرے سے موقع ملتا ہی نہیں۔

رمضان المبارک میں تفسیر قرآن کروانے سے لوگوں سے کٹ کر اللہ سے جڑنے کا جو اہتمام ہمارے اسلاف کے ہاں پایا جاتا تھا، اس کے الٹ فضا بن جاتی

ہے اور عام دنوں کی نسبت لوگوں سے باہمی میل جول اور پڑھنے پڑھانے کا سلسلہ زیادہ بڑھ جاتا ہے۔ گو اس طریق کے اپنی جگہ کچھ فائدے بھی ہیں۔

مثلاً لوگ روزہ رکھنے کے بعد فضول کاموں میں وقت ضائع کرنے سے بچ جاتے ہیں۔ قرآن حکیم کا کچھ نہ کچھ مفہوم جان جاتے ہیں۔ چند ایک خواتین یا مرد وغیرہ بعد ازاں باقاعدہ ترجمہ پڑھنے کی طرف آ جاتے ہیں۔

در اصل دورہ تفسیر کی جو محنت ہمارے ہاں رمضان میں کی جاتی ہے، اصولاً یہ رمضان کے علاوہ دنوں میں ہونی چاہیے اور رمضان المبارک میں انفرادی عبادت، توجہ الی اللہ اور تہلیل الی اللہ ہی مقصود و مطلوب ہونا چاہیے۔



ہمارے اسلاف اور آخری عشرہ رمضان

آخری عشرہ رمضان وہ عشرہ ہے جس میں لیلة القدر بھی شامل ہے۔ لیلة القدر جس کی ایک رات کی عبادت ہزار راتوں کی عبادت سے افضل ہے۔ جس میں رات سے لے کر فجر تک سلامتی کا نزول ہوتا ہے۔

سیدنا ابو ہریرہ رضی اللہ عنہ سے روایت ہے کہ نبی اکرم صلی اللہ علیہ وسلم نے فرمایا: جس نے شب قدر میں ایمان اور حصولِ ثواب کی نیت سے قیام کیا اس کے گزشتہ تمام گناہ بخش دئے جائیں گے۔ (بخاری: ۱۹۰۱)

امام شعبی رضی اللہ عنہ لیلة القدر کے بارے میں کہتے ہیں کہ اس کی راتیں اس کے دنوں کی طرح ہیں۔ جب کہ امام شافعی رضی اللہ عنہ نے کہا: میں پسند کرتا ہوں کہ اس کے دن کو بھی اسی طرح عبادت میں کوشش اور محنت ہو جیسے کہ اس کی راتوں کو محنت کی جاتی ہے۔ (الطائف المعارف، ص: ۲۸۸)

بعض اسلاف لیلة القدر کا استقبال اس طرح کرتے جیسے کہ ایک معزز مہمان کا استقبال کیا جاتا ہے۔ چنانچہ وہ قلبی تیاری کے ساتھ ساتھ جسمانی طور پر بھی اس کے لیے تیار ہونا پسند کرتے۔

ابن جریر رحمۃ اللہ علیہ کہتے ہیں کہ وہ رمضان المبارک کی آخری راتوں میں ہر رات غسل کرنا پسند کرتے۔

امام نخعی رحمۃ اللہ علیہ آخری عشرے کی ہر رات کو غسل کرتے۔ اسلاف میں سے بعض وہ تھے جو ان راتوں میں غسل کرتے اور خوشبو لگاتے جن راتوں کے متعلق یہ زیادہ امید ہوتی کہ شاید وہ لیلۃ القدر ہو۔ (لطائف المعارف: ۲۶۹)

ثابت البنانی کہتے ہیں کہ سیدنا تمیم داری رحمۃ اللہ علیہ کا ایک حلہ تھا جو انہوں نے ایک ہزار درہم میں خریدا تھا، وہ اسے اس رات کو پہنتے جس رات امید ہوتی کہ آج لیلۃ القدر ہوگی۔ (لطائف المعارف، ص: ۲۶۹)

حبیب بن ابو محمد رحمۃ اللہ علیہ اور ان کی بیوی دونوں بڑے عابد و زاہد تھے۔ جب رمضان کی آخری راتیں ہوتیں تو ان کی بیوی اپنے زوج محترم سے کہتیں:

”رات چلی گئی ہے اور ہمارے سامنے بہت طویل راستہ ہے اور زاہد راہ بہت تھوڑا ہے، سلف صالحین کے قافلے ہمارے آگے چل پڑے ہیں اور ہم پیچھے رہ گئے ہیں۔“ (لطائف المعارف، ص: ۲۶۵)

آہ! آج ایسی بیویاں کہاں ہیں جو اپنے شوہر کو عبادت کے لیے جگائیں، جنہیں احساس ہو کہ آخرت کی طویل اور نہ ختم ہونے والی زندگی کے لیے زاہد راہ اس دنیا سے اکٹھا کرنا ہے۔ کاش! آج کی عورت کے دل میں یہ احساس پیدا

ہو جائے اور نبی کریم ﷺ کی اس دعا کو حاصل کرنے والی بن جائے۔

سیدنا ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا: اللہ اس مرد پر رحم فرمائے جو رات کو اٹھے اور نوافل ادا کرے اور اپنی بیوی کو جگائے اور وہ بھی نوافل ادا کرے اور بیوی اٹھنے میں سستی کرے تو اس کے چہرے پر پانی کے چھینٹے مار کر اسے جگائے..... اللہ رحم کرے اس بیوی پر جو رات کو خود اٹھے اور نوافل ادا کرے اور اپنے شوہر کو بھی جگائے اور اگر وہ نہ جاگے تو اس کے چہرے پر پانی کے چھینٹے مار کر جگائے۔ (ابوداؤد: ۱۳۰۸-نسائی: ۳/۲۰۵)

سلف صالحین رمضان المبارک میں ہمہ تن عبادت، تلاوت، قیام اللیل اور سخاوت کے باوجود اس امید اور خوف کے درمیان لٹکے رہتے کہ نامعلوم رب العزت نے ان کی اس محنت کو سند قبولیت بھی عطا کی ہے یا نہیں؟ کیونکہ ہر عمل کی قبولیت کا انحصار اخلاص پر ہے اور اخلاص ایک ایسی غیر معمولی، لطیف اور نایاب چیز ہے جس کے حصول کے لیے ہر طرح کی کوشش بھی سلف صالحین کو ناکافی معلوم ہوتی تھی۔

کیوں کہ بڑی محنت سے کیے گئے عمل کو ذرا سی ریاء، خفیف سا تکبر اور ذرے سے بھی کم خود پسندی ختم کر دینے کے لیے بہت ہوتی ہے۔

یہی وجہ ہے کہ ہمارے اسلاف رب اکرم کے حضور حاضر ہونے کے خوف

میں مبتلا رہتے تھے۔

رمضان المبارک جیسے جیسے اپنے آخری دنوں کی طرف بڑھتا، انہیں یہ حسرت تنگ کرتی کہ انہوں نے تو اس ماہِ غفران میں وہ کچھ کیا ہی نہیں جو کرنا چاہا تھا اور نامعلوم آئندہ اس قدر قیمتی مہینہ جس میں ہر نیکی کا عمل عام دنوں کی نسبت بڑھ جاتا ہے نصیب بھی ہو گا یا کہ نہیں۔

ابو قلابہ رضی اللہ عنہ رمضان کے آخری دنوں میں خوب صورت لونڈی اس امید پر آزاد کرتے کہ اللہ تعالیٰ اس عمل کی وجہ سے انہیں جہنم کی آگ سے آزاد کر دے گا۔
(لطائف المعارف، ص: ۳۰۰)

ہمارے اسلاف کو اپنی بصیرت کی نگاہ سے قرآن وحدیث میں پڑھے ہوئے جنت کے حسین مناظر کے بارے میں حق یقین تھا۔ انہیں یہ بھی یقین تھا کہ ان مناظر سے لطف اندوز ہونے کے لیے حیاتِ فانیہ کے عارضی مزے سے کنارہ کرنا لازم ہے، ہمارے اسلاف کو یہ یقین تھا کہ جہنم کو چاروں طرف سے انسانی خواہشات اور دنیوی رنگینیوں نے گھیر رکھا ہے دنیا اور اس کا ساز و سامان بندے کو جہنم کی طرف کھینچتا ہے۔ شیطان بھی گناہوں کی زندگی کو پرکشش بنا کر دکھانے میں مصروف ہے لیکن جہنم اپنی حقیقت میں آگ کا وہ تور ہے جو انتہائی گہرا اور گرم ہے، جس میں صرف ایسے بد بخت ہی جائیں گے جو نفس، شیطان اور دنیا سے دل

لگا بیٹھے، وہ اپنے آپ کو ان سب چال بازیوں سے دور رکھنے میں چوکنے رہتے اور یہ چیز صرف قرآن حکیم کی تلاوت ہی سے حاصل ہو سکتی تھی۔

ہمارے اسلاف نے قرآن وحدیث میں جنت کے مناظر کے متعلق پڑھا اور ان کی نگاہ بصیرت کو یہ حق یقین حاصل تھا کہ جنت کے بلند وبالاعل، نظر نیچی رکھنے والی پاکیزہ و خوبرو حوریں، دودھ اور شراب کی نہریں، پاکیزہ خوش مزہ پھل اور ان سے بڑھ کر رب کریم کا دیدار اور اس کے حضور مجالست، یہ سب دائمی نعمتیں صرف اس شخص کو حاصل ہوں گی جس نے اللہ تبارک وتعالیٰ کے اوامر کو بجالانے میں سرگرمی دکھائی اور اس کے منع کردہ امور سے اپنے آپ کو روک کر رکھا۔ پھر اس تک دو کی کامیابی کا انحصار اس بات پر ہے کہ کیا مالک الملک کو یہ محنت پسند آئی ہے؟ اس نے اپنے بندے کا عمل اور کوشش قبول کر لی ہے؟ یہی وجہ ہے کہ وہ عمل کر کے بھی اس خوش فہمی میں مبتلا نہیں ہوتے تھے کہ اب جنت ان کے لیے کچی ہے۔

سیدنا علی ابن ابوطالب رضی اللہ عنہ سے نقل کیا گیا ہے کہ وہ رمضان کی آخری رات میں آواز لگاتے اور کہتے:

کون ہے وہ؟ جس کے اعمال قبول ہیں تاکہ ہم اسے مبارک باد دیں اور کون ہے وہ؟ جو محروم (رمضان کی برکتوں پر عمل نہ کر کے) رہ گیا ہے تاکہ ہم اس سے

تعزب کرس (تاریخ الخلفاء ص ۲۵۵)

حاصلِ کلام

رمضان المبارک کی اہمیت و عظمت کے پیش نظر اسے سلف صالحین کے طریقے کے مطابق گزارنا ہماری ضرورت بھی ہے اور حاصلِ محنت بھی۔ اللہ تبارک و تعالیٰ ہمیں زہد و ورع اور تقویٰ و خشیت میں اسلاف کرام کے نقشِ قدم کا پابند بنائے، یہی لوگ اس قافلے کے رہرو ہیں جس کے متعلق ہم دعا کیا کرتے ہیں:

إِهْدِنَا الصِّرَاطَ الْمُسْتَقِيمَ صِرَاطَ الَّذِينَ أَنْعَمْتَ عَلَيْهِمْ (الفاتحہ)
 ”ہمیں صراطِ مستقیم پر چلا، ان لوگوں کا راستہ جن پر تو نے انعام کیا۔“ آمین

ہماری مطبوعات

عورت اور گھر میں دعوت و دین	رشتے کیوں نہیں ملتے	مدح منزل (مجلد)
مطلقہ خواتین اور ان کے مسائل	منگنی اور منگینتر	مضان مبین مسعود
خطوط مسعود	نکاح میں ولی کی حیثیت	مدینہ منورہ اسماہ اور فضائل
محرم مرد اور ان کی ذمہ داریاں	نومیرج	شہادت گیر الفت میں
بدنی طہارت کے مسائل	بری اور بارات	لوامہ الجہاد (مجلد)
نیا چاند اور ہماری روایات	شادی کی رسومات دعوتیں اور ان میں شرکت	وسیع الصفات اللہ (مجلد)
روزوں کے مسائل	مہربانی کا اولین حق	مخلوط تعلیم
فطرانہ	بہو اور داماد پر سسرال کے حقوق	لاشوں پر رقص (مجلد)
سحری افطاری اور افطاریاں	عورت اور میکہ	غیر مسلموں کی مصنوعات اور ہم
چاند رات	ساس اور بہو	صحافت اور اس کی اخلاقی اقدار
اعکاف اور خواتین	دیور اور بہنوئی	مدد و حکمت، نفاذ، جمل غیرت
مبارک باد کے آداب	بیویوں میں عدل	علم و خیر کے نام خطوط
عمید کارڈ	بیویوں کے باہمی تعلقات	خطوط مسعود (اول)
حروف کے درمیان مقابلہ بیت بازی	مسلمان مرد و عورت کا اہل کفر سے نکاح	خطوط مریم
پیارے نبی کے ردیف صحابہ (ساتھ سوار ہونے والے)	عورت کا لباس	میرا مطالعہ
رحمۃ للعالمین کی جانوروں پر شفقت	پردہ اور خاندان	گداگری
پورا قول	غص بھرا اور مرد حضرات	بدعت کیا ہے؟
وہ چاول تھے	پردے کی اوٹ سے	زندہ کا مردہ کے لیے ہدیہ اور قرآن خوانی
تاج پوشی	عورتیں اور بازار	پتنگ بازی موسیٰ تہوار یا؟
دو خط	جج میں چہرے کا پردہ	رجب کے کونڈے، شب معراج
اور شطرنج اہار گیا	صنف مخالف کی مشابہت	شب برات
اوں حوں	حفظ حیا کنگو اور تحریر	ویلنٹائن ڈے
بچے اور کھیل	حفظ حیا اور محرم رشتہ دار	اپریل فول
شہادتین (توحید و رسالت)	حفظ حیا اور کنواری لڑکیاں	عمید میلاد النبی
شادی تبا	نسوانی بال اور ان کی آرائش	مبارک باد کے آداب
حدیث نبوی کے چند محافظ	مخلوط معاشرہ	ساگرہ
نفسے حارث کا خواب	حفظ حیا اور ازدواجی زندگی	آتش بازی اور لائٹنگ
تئی مئی سوچیں	آواز کا نقشہ	استحارہ کیوں اور کیسے؟
تئی مئی سوچیں	بیوہ کی عدت	ماہ ذوالحجہ کے فضائل
ممتا کے بول	سوتیلی ماں اور اولاد	لفظ اللہ کا ترجمہ خدا کیوں؟
شاخ گل	عورت میت کا غسل و تکفین	کافروں کے تہواروں پر ہمارا طرز عمل
آ بانگا چاند	بچہ گود لینا	